

اسلام اور جین مت میں طہارت کا تقابلی جائزہ

Purification in Islam and Jainism: A Comparative Review

* محمد ریاض خان الازہری

** عبدالرحمن

Abstract:

Allah created all the required things for the world since the world was given existence. Human was made its tenant and was equipped with art of living and ever since human life exists in all the corners of the world whatsoever religion they follow, but they do follow a set of social principles in life. and literal meaning of those principles is called religion, because religion literally mean "way of living or manner of living". and contextually religion may be defined as the principles followed to live life.

In the light of this definition of religion some people have been confronted having no concept of religion, they are called Communists. But anyone who does not believe in Allah and the Prophet PBUH are termed Communists. In the following dissertation a comparison has been drawn between Islam and Jain Mat to show that no religion can compete Islam in terms of Clarity or cleanliness.

اللہ تعالیٰ نے جب سے اس دنیا کو وجود بخشا اس میں ضروریات مہیا کیں۔ انسان کو اس کامیاب بنایا اور اسے زندگی گزارنے کا ڈھنگ اور سلیقہ سکھایا چنانچہ آج تک دنیا میں جہاں کہیں بھی انسان آباد ہے خواہ اس کا تعلق کسی بھی دین یا دھرم اور مذہب سے ہو، بہر حال اس کا اپنا ایک طرز معاشرت ہے جسے وہ شدت کے ساتھ اختیار کیا ہوا ہے اور لغوی معنی کے اعتبار سے یہی مفہوم مذہب کا ہے کیونکہ ”مذہب“ اسم ظرف کا صیغہ ہے اور مصدر میمی کے طور پر استعمال ہوتا ہے۔ بمعنی چلنے کی جگہ یا چلنے کا راستہ وغیرہ اور

* اسسٹنٹ پروفیسر شعبہ علوم اسلامیہ و مطالعہ مذاہب ہزارہ یونیورسٹی مانسہرہ خیبر پختون خوا۔

** پی ایچ ڈی ریسرچ سکالر، شیخ زاید اسلامک سنٹر، پشاور یونیورسٹی۔

اصطلاحی طور پر مذہب کی تعریف یوں کی جاسکتی ہے کہ جن اصول و قواعد پر چل کر زندگی گزاری جاسکے ان اصولوں کو ”مذہب“ کہا جاتا ہے۔

مذہب کے اس تناظر میں بعض ایسے لوگ بھی سامنے آئے ہیں جن کا کوئی نظریہ اور مذہب نہیں۔ انہیں دھرم یہ کہا جاتا ہے۔ تاہم دھرم کی یہ ”تعریف“ جو خدا اور پیغمبر خدا کا منکر ہو جامع ہے۔ کیونکہ ہر انسان اپنے اپنے طرز پر زندگی گزار رہا ہے۔ اور اس نے اپنی زندگی کے لئے خاص نچ کو منتخب کر رکھا ہے اور اسی کو مذہب کہتے ہیں۔ زیر نظر مقالہ میں اسلام اور جین مت کے درمیان فلسفہ صفائی کا تقابلی جائزہ پیش کیا جا رہا ہے تاکہ دنیا کو یہ بات روز روشن کی طرح واضح ہو جائے کہ دنیا میں اسلام ایک ایسا دین ہے کہ صفائی کے حوالے سے جین مت مذہب اسلام کے قریب نہیں بھٹک سکتا۔ تقابل تو درکنار۔

اس سے جہاں اسلام کی عظمت و اہمیت اجاگر ہوگی وہیں دور حاضر کے خوشنما، جاذب نظر اور پر کشش نعروں کی حقیقت بھی واضح ہو سکے گی۔

جین ازم کا تعارف:

”جین“ کا لفظ ”جنا“ سے مشتق ہے جس کے معنی ہیں ”فاتح اور غالب“۔ یہ لوگ اپنے زعم میں اپنی خواہشات پر غالب آچکے ہیں۔ اس لئے یہ اپنے آپ کو ”جینی“ کہتے ہیں۔ جین مت کے ماننے والوں کا عقیدہ ہے کہ جین مذہب ایک قدیم ازلی اور ابدی مذہب ہے جو ہمیشہ سے چلا آ رہا ہے۔ اس میں چوبیس راہنما گزرے ہیں جن کی عمریں ناقابل ترین حد تک طویل تھیں۔ ان میں سب سے پہلا مصلح آدمی ناتھ اور سب سے آخری مصلح پرسونا تھ تھا۔ یہ تمام راہنما چھتری گھرانوں سے تعلق رکھتے ہیں۔ موجودہ جین مت کا بانی ”مہابیر یا مہاویر“ کو قرار دیا جاتا ہے۔ کہا جاتا ہے کہ مہاویر کی پیدائش ”پرسونا تھ“ سے ڈھائی سو سال بعد ۵۴۰ ق م کو ہوئی۔ اُن کے عقیدے کے مطابق اس دور میں مہاویر کے بعد اب کوئی راہنما نہیں آئے گا۔ تاریخی اعتبار سے اس رائے کی تائید ہوتی ہے کہ جین مذہب کے بانی مہاویر نہیں تھے بلکہ پہلے سے یہ مذہبی روایت ہندوستان میں چلی آرہی تھیں۔

مہاویر کا تعارف:

مہاویر جین کی پیدائش ۴۸۶ ق م کو مشرقی ہندوستان کے مشہور شہر دیپائی کی ایک نواحی بستی میں ہوئی تھی۔ ان کے والد کا نام سدھار تھ اور والدہ کا نام ترسالہ تھا۔ ان کی والدہ ایک کھشتری خاتون تھیں جو دیپائی اور مگدھ کے حکمران خاندان سے تعلق رکھتی تھیں۔ سوتیا مبر یعنی سفید پوش جینیوں کی روایات کے مطابق اس نے ایک شہزادی ”ایشووما“ سے شادی کی تھی اُس وقت آپ کی عمر انیس سال

تھی۔ دس سال تک نہات خوشگوار زندگی بسر کرتا رہا۔ جب تیس سال کی عمر میں قدم رکھا تو دنیا ترک کر دی اور پرسونا تھ کا مسلک اختیار کیا۔ بارہ سال مکمل برہنگی اور فقر و فاقہ کی حالت میں راہبانہ زندگی بسر کی تقریباً چھ سال تک وہ ایک بھگشو ”گوسالہ“ کی معیت میں رہا۔ لیکن گوسالہ نے اسے چھوڑ دیا اور اس سے کچھ فائدہ حاصل نہ ہوا چھ سال مزید ریاضتیں کرتے ہوئے نجات کی تلاش میں مارا مارا پھرتا رہا۔ تیرھویں سال کو دریائے چو پالگا کے کنارے اپنی ریاضت سے کامیابی حاصل کی اور بیالیس کی عمر میں وہ ایک نئے مذہب کے راہنما بن گئے مہاویر نے بہتر سال کی عمر میں ۵۴۰ ق م کو وفات پائی۔ اس اعداد و شمار سے یہ معلوم ہوتا ہے کہ مہاویر گوتم بدھ کے ہم عصر تھے^۲۔

جین مت میں نجات کے ذرائع:

جین مت میں سب سے اہم مسئلہ نروان اور اطمینان قلبی کا حصول ہے کیوں کہ جس وقت مہاویر پیدا ہوا اس وقت سب سے بڑا مسئلہ یہی تھا لہذا مہاویر نے اس کے لیے دو طریقے ایجاد کیے جن میں سے ایک طریقہ ایجابی ہے اور دوسرا سلبی۔ سلبی طریقہ یہ ہے کہ انسان اپنے دل سے ہر قسم کی تمنا اور خواہشات نکال پھینکے جب خواہشات نکل جائیں تو روح مسرت اور شادمانی سے ہم آغوش ہو جائے گی یہی مسرت ”نروان“ کہلاتا ہے کیونکہ تمام پریشانیوں کا سرچشمہ انسانی خواہشات ہیں جو غیر محدود اور غیر متناہی ہیں جب خواہشات پوری نہیں ہوتیں تو وہ غم سے دوچار ہوتا ہے۔ جب خواہشات اور تمنائیں نہ ہوں گی تو روح کو اطمینان حاصل ہوگا۔

جین مت میں حصول نروان کا ایجابی طریقہ یہ ہے کہ انسان کے عقائد، علم اور عمل درست ہوں انہیں تین رتن کہا جاتا ہے اعمال کی درستگی کا دار و مدار پانچ اصولوں پر ہے۔ اور ان پانچ اصولوں کو جینی مذہب میں بنیادی اہمیت حاصل ہے جن کی تفصیل یہ ہے^۳:

الف۔ اہمہ: کسی ذی روح کو قتل نہ کیا جائے اور کسی کو زبان یا ہاتھ وغیرہ سے تکلیف نہ پہنچائی جائے۔ اہمہ کو جین مت میں بنیادی اور مرکزی ستون گردانا جاتا ہے۔

ب۔ استیام: چوری سے پرہیز کرنا چاہے حلال روزی کمائی جائے دوسروں کے اموال کو ناجائز طریقے سے حاصل کرنے سے پرہیز کرنا چاہئے۔

ج۔ ستیام: جھوٹ فحش گفتگو سے باز رہنا چاہئے اور ہمیشہ راستی کو اپنا شعار بنایا جائے۔

د۔ پرہمچار یا م: عفت و عصمت اور پاکبازی کی زندگی بسر کی جائے۔

س۔ اپری گراہمہ: دنیا سے بے رغبتی، لذات مادی اور حواس خمسہ پر غلبہ ہونا چاہئے۔

جین مت میں نجات اور نروان کے حصول کیلئے اور بھی بہت سے اصول اور قوانین ہیں جو جین مت کے مطابق ہر ”نجات“ کے خواہشمند کیلئے لازمی ہیں۔ لیکن اس کے ساتھ ساتھ فرد کی پوری زندگی ایک بہت سخت ڈسپلن کا تابع ہوتا ہے۔ ادھر تمام لوگ خواہشات کی نفی کے اعلیٰ ترین معیار کیلئے فوراً تیار نہیں ہو سکتے۔ اس لئے انہوں نے ایسے لوگوں کو یہ آسانی دی ہے کہ وہ مکمل ترک دنیا نہ کرتے ہوئے گھر بار والی سماجی زندگی بسر کر سکتے ہیں اور ہلکی سے شکل قوانین و ضوابط کا ماننا کافی ہوگا۔^۲

جین ازم میں صفائی کا فلسفہ :

طہارت و صفائی کی دو قسمیں ہیں۔ ایک ظاہری طہارت یعنی کسی چیز کے ظاہر کا صاف ہونا مثلاً جسم کا ظاہر گندگی، بدبو اور میل کچیل وغیرہ سے پاک و صاف ہونا۔ دوسری باطنی طہارت ہے اس سے مراد یہ ہے کہ کسی چیز کا نظر نہ آنے والا حصہ مثلاً انسان کا دل و نفس وغیرہ کو مادیت کی محبت اور اخلاق رذیلہ وغیرہ سے پاک و صاف کرنا۔ جین مت کی تعلیمات کے مطابق روح و ذہن کی صفائی یعنی باطنی طہارت تو حاصل ہو سکتی ہے۔ کیونکہ اصولِ خمسہ (اہمسہ، ستیام، برہمچاری، اور اپری گراہمہ) خصوصاً اہمسہ قانون کے مطابق کسی ذی روح کو قتل کرنا، نقصان پہنچانا اور تشدد کرنا جائز نہیں اس لئے انہوں نے اس پر عمل کرتے ہوئے اپنے منہ اور ناک کے نتھنوں پر کپڑا باندھے رکھتے ہیں تاکہ کوئی جاندار چیز اندر نہ جا کر مر جائے^۳ پانی چھان کر پیتے ہیں۔ گوشت نہیں کھاتے کیونکہ گوشت کھانے کیلئے جانور کو مارنا ہوگا اور یہ ان کے نزدیک جائز نہیں۔ اس لئے یہ لوگ قصاب کا پیشہ اختیار نہیں کر سکتے۔ اور نہ جانوروں اور مچھلیوں وغیرہ کا شکار کر سکتے ہیں^۴۔ کارپینٹری پیشہ اختیار کرنا جائز نہیں۔ چراغ وغیرہ نہیں جلاتے تاکہ کوئی ذی روح نہ مر جائے۔ اسی طرح صابن، شیمپو اور کاسمیٹکس وغیرہ جس میں حیوانات کی چربی وغیرہ استعمال ہوئی ہو ان کا استعمال کرنا بھی جائز نہیں۔ چمڑے کی مصنوعات استعمال کرنا جائز نہیں اگر استعمال کرنا ہو تو وہ بھی قدرتی طور پر مردہ جانور کے چمڑے کو استعمال کرنا ہوگا^۵۔ بھٹی کے کام سے اس لئے دور رہتے ہیں تاکہ غیر مرئی حشرات کے ہلاکت کا سبب نہ بنے^۶ پانی نہیں ابالتے۔ دانتوں کو صاف نہیں کرتے کیونکہ اس سے جراثیم مرنے کا خطرہ ہے۔ نیز زمین پر سونا اور اپنے بالوں کا کاٹنا ہوگا جب کہ دگمبر فرقے والوں کا خیال ہے کہ جب لوگ دریا میں کپڑے دھوتے ہیں تو اس میں جاندار وغیرہ کے مرنے کا خطرہ ہے اور سو تیا مبر فرقے کا عقیدہ ہے کہ کپڑوں کی صفائی سے زیادہ ذہن کی صفائی کی ضرورت ہے^۷ نیز چلتے وقت اپنے ساتھ ایک جھاڑو بھی رکھتے ہیں جس کے ذریعے اس جگہ کو صاف کرتے ہیں جہاں وہ قدم رکھتے ہوں۔ یا میٹھتے ہوں۔ یا کسی چیز کو رکھنا ہو تاکہ کوئی چھوٹا سے چھوٹا کیڑا بھی دب کر

نہ مر جائے اور سادھو جان لینے کے عظیم گناہ کا مرتکب نہ ہو جائے "سادھووں کیلئے رات میں چلنا پھرنا منع ہے کیونکہ کسی سادھو کے قدم کے نیچے کیڑے مکوڑے دب کر مر جانے کا خدشہ ہے۔ جینوں میں دگمبر فرقہ والے اکثر بالکل برہنہ پھرتے رہتے ہیں تاکہ خواہشات اور تکبر ختم ہو جائے "سادھو لوگ نہاتے نہیں کیونکہ نہانے سے جراثیم وغیرہ کے مرنے کا خدشہ ہے"۔ ایک سادھو کو ہر طرح کی تکالیف برداشت کرنی ہوتی ہیں لیکن اس کو بہر حال اپنے آپ کو زندہ رکھنا ہوتا ہے تاکہ وہ روحانیت کی تکمیل سے پہلے بے کار موت نہ مر سکے۔ اسی طرح ایک سادھو کیلئے بائیس قسم کی بہت مشکل تکالیف برداشت کرنا ان کے اصول و ضوابط میں داخل ہے اس مذہب میں بائیس قسم کی تکالیف حسب ذیل ہیں:

- ۱۔ بھوک
- ۲۔ پیاس
- ۳۔ سردی
- ۴۔ گرمی
- ۵۔ کیڑوں کے کاٹنے کی تکلیف
- ۶۔ ننگے رہنا
- ۷۔ ناپسندیدہ جگہ رہنا
- ۸۔ جنسی جذبے کے تقاضے
- ۹۔ زیادہ چلنا
- ۱۰۔ ایک وضع میں طویل وقفے کیلئے بیٹھنا
- ۱۱۔ زمین پر آرام کرنا
- ۱۲۔ برا بھلا سننا
- ۱۳۔ مار پیٹ برداشت کرنا
- ۱۴۔ بھیک مانگنا
- ۱۵۔ بھیک مانگنے پر بھیک نہ ملنا
- ۱۶۔ بیماری
- ۱۷۔ کانٹے گڑنا
- ۱۸۔ جسمانی گندگی اور ناپاکیاں

- ۱۹۔ بے عزتی برادشت کرنا
 ۲۰۔ اپنے علم کی قدردانی نہ ہونا
 ۲۱۔ کسی نہ کسی درجہ میں اپنے اندر جہالت کو موجود پانا
 ۲۲۔ جین مت کے عقائد کے سلسلے میں شکوک و شبہات کا پیدا ہونا شامل ہے^{۱۰}۔
- مطلب یہ ہوا کہ جین مت کی تعلیمات کے رو سے جسم کی ظاہری صفائی کی کوئی حیثیت نہیں ہے اور نہ جسم کی ظاہری طہارت و صفائی پر کوئی توجہ دی جاتی ہے کیونکہ جین مت کی تعلیمات کا فلسفہ یہ ہے کہ جسم جتنا ہی زیادہ گندا اور ناپاک ہو گا اتنا ہی سادھو زیادہ روحانی ترقی کے منازل طے کرے گا۔

طہارت کے بارے میں اسلامی تعلیمات:

قرآن و حدیث کی تعلیمات سے یہ نتیجہ اخذ کیا جاسکتا ہے کہ اسلام ایک فطری مذہب ہے کیونکہ فطرت جن چیزوں سے محبت کرتی ہے اسلام میں بھی ان چیزوں کی محبت کا درس پایا جاتا ہے اور جن چیزوں سے فطرت نفرت کرتی ہے اسلامی تعلیمات میں بھی ان چیزوں کے بارے میں نفرت کرنے کا سبق ملتا ہے۔ مثلاً صفائی اور گندگی؛ فطرت صفائی سے محبت اور گندگی سے نفرت کرتی ہے اور اسلام میں بھی صفائی کا خیال رکھنے اور گندگی سے باز رہنے کے بہت سارے احکام قرآن پاک اور احادیث مبارکہ میں موجود ہیں۔ دین اسلام میں صفائی کے ہر پہلو کے بارے میں واضح احکام موجود ہیں کیونکہ طہارت کے چار مراتب ہیں:

- مرتبہ اول۔ ظاہر کو ناپاکیوں اور پلیدیوں سے پاک کرنا۔
 مرتبہ دوم۔ اعضاء کو اللہ تعالیٰ کی نافرمانیوں اور گناہوں سے بچانا۔
 مرتبہ سوم۔ دل کو اخلاق مذمومہ و رذیلہ سے صاف کرنا۔
 مرتبہ چہارم۔ اپنے ضمیر کو ماسوی اللہ سے صاف کرنا۔
- سب سے پہلے ہم وہ آیات اور احادیث ذکر کرتے ہیں جو ظاہر کو ناپاکیوں اور پلیدیوں سے صاف رکھنے پر زور دیتی ہیں۔ یہی وجہ ہے کہ اللہ تعالیٰ نے قرآن پاک میں صفائی کرنے والوں کو اپنا محبوب قرار دیا ہے۔

اللہ تعالیٰ کا ارشاد ہے: ”إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ“^{۱۱} ترجمہ: بے شک اللہ تعالیٰ محبت کرتا ان لوگوں سے جو توبہ کرتے ہیں اور ان لوگوں سے جو صفائی کرتے ہیں۔

عدم طہارت کی صورت میں ہر نماز کے لئے اعضاء اربعہ کے پاک کرنے کا حکم دیا گیا ہے۔ کیونکہ اس کے بغیر نماز جیسی عبادت قبول نہیں ہوتی۔ اس میں حکمت یہ ہے کہ گناہوں اور غفلت کے باعث جو روحانی نور و سرور اعضاء سے سلب ہو چکا تھا وضو کرنے سے دوبارہ ان میں عود کرتا ہے۔ ارشاد باری تعالیٰ ہے:

"يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ" ^{۱۸}

ترجمہ: اے ایمان والو! جب تم نماز کا ارادہ کرو تو اپنے چہرے کو اور اپنے ہاتھوں کو کہنیوں تک دھو لو۔ سر کا مسح کرو اور اپنے پیروں کو ٹخنوں تک دھو ڈالو۔

عبادت کے وقت خوب زینت اختیار کرنے کا فرمان ہے۔ جیسا کہ ارشاد ہے:

"يَا بَنِي آدَمَ خُذُوا زِينَتَكُمْ عِنْدَ كُلِّ مَسْجِدٍ" ^{۱۹} ترجمہ: اے اولاد آدم! ہر نماز کے وقت

خود کو سنوارو۔

بادشاہوں کے دربار میں نظافت و طہارت کا لحاظ ہوتا ہے ان کے دربار میں آنے والوں کیلئے پاک اور صاف لباس پہن کر داخل ہونے کا لحاظ ضروری ہوتا ہے پس جیسا کہ لباس کی صفائی اور مکان کی ستھرائی بادشاہوں کو پسند ہوتی ہے ایسا ہی احکم الحاکمین و مالک الملک پاک ذات کو پاکیزگی اور ستھرائی لباس و مکان کی اور نظافت دل کی مد نظر ہے کیونکہ وہ پاک ہے اور پاکی چاہتا ہے، کپڑوں کی صفائی کے بارے میں ارشاد باری تعالیٰ ہے:

"وَيُنَابِلَكَ فَطَهَّرْ، وَالرُّجْزَ فَاهْجُرْ" ^{۲۰} اپنے لباس کو پاک کر اور گندگی سے کنارہ کر۔

ناپاکی اور میل سے شیاطین کو مناسبت ہے اس لئے اللہ تعالیٰ کے حضور میں کھڑے ہونے کے وقت شیاطین کے ساتھ مناسبت رکھنے والی اشیاء سے بالکل قطع تعلق اور کنارہ کش رہنا چاہیے ورنہ حضور دل میں خلل ہوگا۔ اور مقامات عبادت کو خوب پاک رکھنے کے بارے میں ارشاد باری تعالیٰ ہے:

وَطَهَّرْ بَيْتِي لِلطَّائِفِينَ وَالْقَائِمِينَ وَالرُّكَّعِ السُّجُودِ" ^{۲۱} ترجمہ: اور میرے گھر کو

طواف، قیام اور رکوع و سجدہ کرنے والوں کیلئے پاک صاف رکھنا۔

اسی طرح احادیث مبارکہ میں بھی طہارت کی اہمیت پر بہت زور دیا گیا ہے۔ یہاں تک کہ طہا

رت کو ایمان کا جز قرار دیا ہے۔

حضرت مالک اشعری رضی اللہ عنہ آپ ﷺ سے روایت کرتے ہوئے فرماتے ہیں:

”الطهور شطر الايمان“^{۲۰} طہارت ایمان کا جز ہے۔

کیونکہ طہارت اس لئے کی جاتی ہے کہ باطن منور ہو جائے اور انس و سرور پیدا ہو اور افکار ردیہ دور ہو جائیں۔ اور تشویشات و پرآگندگی، پریشانی و افکار رک جائیں۔ پوری جسم کی صفائی کے بارے میں آپ ﷺ کا ارشاد:

حضرت ابوہریرہ رضی اللہ عنہ سے روایت ہے۔ کہ آپ ﷺ نے فرمایا:

”حق على كل مسلم ان يغتسل في كل سبعة ايام يوم يغسل فيه راسه وجسده“^{۲۱}

ترجمہ: ہر مسلمان کو چاہئے کہ وہ ہفتہ میں ایک دن مقرر کرے جس میں وہ غسل کرے اور اپنے سر اور جسم کو دھوئے۔

اس میں حکمت یہ ہے کہ پورا ہفتہ غسل نہ کرنے کی صورت میں جسم سے پسینہ نکلتا ہے جو بدبو اور تعفن کا باعث بن کر اپنے اور دوسروں کیلئے موجب ایذاء بنتا ہے یا جسم کے مسامات سے زہریلے مواد پسینہ وغیرہ کے ساتھ خارج ہوتے ہیں جو کہ غسل نہ کرنے کی صورت میں ان پر گرد و غبار پڑنے سے مسامات بند ہو جاتے ہیں اور مسامات کے بند ہونے سے زہریلے مواد پھر اندر جا کر مختلف بیماریوں کا باعث بنتے ہیں۔

اسی طرح ہر مسلمان نماز پڑھتا ہے۔ اور نماز بغیر طہارت کے قبول نہیں ہوتی اس لیے آپ صلی اللہ علیہ وسلم نے نماز پڑھنے سے پہلے وضو اور طہارت حاصل کرنے کا حکم فرمایا ہے۔

حضرت عبداللہ بن عمر رضی اللہ عنہما سے روایت ہے:

قال رسول الله صلى الله عليه وسلم: ” لا يقبل الله صلاة الا بطهور“^{۲۲}

آپ صلی اللہ علیہ وسلم نے فرمایا کہ نماز بغیر طہارت کے قبول نہیں ہوتی۔

دانتوں کی صفائی کے بارے میں ارشاد ہے: حضرت عائشہ رضی اللہ عنہا سے روایت ہے:

”قال النبي صلى الله عليه وسلم السواك مطهرة للفم و مرضاة للرب“^{۲۳}

ترجمہ: مسواک کرنا منہ کی صفائی اور رب کی رضا ہے۔

کیونکہ مسواک نہ کرنے کی صورت میں مسوڑھوں اور دانتوں میں بقیہ غذا کے ذرات اور میل جم کر منہ میں تعفن اور بدبو پیدا کر دیتے ہیں۔ نیز بات چیت کرتے وقت اور نشت و برخاست میں دانتوں

کی زردی اور میل پر نظر پڑنے سے طہائع سلیمہ اور عام لوگوں کو تکلیف اور نفرت ہوتی ہے۔ اس وجہ سے اعظم شعائر اللہ یعنی نماز پڑھنے سے پہلے جیسا کہ دیگر میل کچیل کو صاف کرنے کا اہتمام کیا جاتا ہے ایسا ہی دانتوں کے میل و منہ و مسوڑھوں کی عفونت کو رفع کرنا بھی مستحسن ہے۔ یہی وجہ ہے کہ نماز سے پہلے مسواک کا استعمال کیا جاتا ہے۔

ناخنوں، مونچھوں، زیر ناف بالوں اور ختنہ کے بارے میں اسلامی تعلیمات:

حضرت ابو ہریرہ رضی اللہ عنہ آپ صلی اللہ علیہ وسلم کا ارشاد نقل کرتے ہوئے فرماتے ہیں:

”خمس من الفطرة، قص الشارب ونتف الابط وتقليم الاظفار

والاستحداد والختان“^{۲۴}

آپ صلی علیہ وسلم نے فرمایا کہ پانچ چیزیں فطرت میں سے ہیں۔ مونچھوں کا کاٹنا، زیر بغل بال کاٹنا، ناخن کاٹنا، زیر ناف بال کاٹنا اور ختنہ کرنا۔

کھانا کھانے سے پہلے اور کھانا کھانے کے بعد ہاتھ کی صفائی کے بارے میں رسول اللہ صلی اللہ علیہ وسلم کا ارشاد حضرت سلمان رضی اللہ عنہ سے روایت ہے کہ آپ ﷺ نے فرمایا:

”بركة الطعام الوضوء قبله وبعده“^{۲۵}

کھانا کھانے سے پہلے اور کھانا کھانے کے بعد ہاتھ دھونا کھانے کی برکت ہے۔ کھانا کھانے سے پہلے ہاتھ دھونا اس لئے سنت ہے کہ اس سے انسان کے امراض متعدیہ اتر جاتے ہیں اور انسان کے اندر داخل نہیں ہوتے۔ کھانا کھانے کے بعد ہاتھ دھونے کی ایک حکمت یہ ہے کہ خوراک کے ذرات ہاتھوں پر باقی رہنے سے رات کے وقت نیند میں حشرات کے کاٹنے کا خطرہ موجود رہتا ہے جو کہ دھونے سے ٹل جاتا ہے۔ نیند سے بیدار ہو کر ہاتھ دھونے کا حکم:

حضرت ابو ہریرہ رضی اللہ عنہ رسول اللہ صلی علیہ وسلم سے روایت کرتے ہوئے فرماتے ہیں:

”اذا استيقظ أحدكم من الليل فلا يدخل يده في الإناء حتى يفرغ عليها

مرتین أو ثلاثا فإنه لا يدري أين باتت يده“^{۲۶}

ترجمہ: آپ صلی اللہ علیہ وسلم نے فرمایا کہ جب تم میں سے کوئی رات کی نیند سے بیدار ہو جائے تو وہ اپنے ہاتھ برتن میں نہ ڈالے جب تک دو یا تین بار ہاتھ پر

پانی نہ ڈالے کیونکہ کوئی نہیں جانتا کہ نیند کی حالت میں اس کے ہاتھ کہاں پھرے ہوئے ہیں۔

پانی کو ناپاک نہ کرنے میں آپ صلی اللہ علیہ وسلم کا ارشاد: حضرت ابوہریرہ رضی اللہ عنہ سے روایت ہے: ”لا یغتسل أحدکم فی الماء الدائم وهو جنب“^{۲۷} ترجمہ: آپ صلی اللہ علیہ وسلم نے فرمایا کہ تم میں سے کوئی ٹھہرے ہوئے پانی میں غسل نہ کرے درنحالیکہ وہ جنبی ہو۔ شاہرہوں اور سڑکوں کی صفائی کے بارے میں آپ ﷺ کا ارشاد: حضرت ابوذر رضی اللہ عنہ سے روایت ہے:

”عرضت علی أعمال أمتی حسنہا و سیئہا فوجدت فی محاسن أعمالہا الاذی یماط عن الطريق“^{۲۸}

ترجمہ: آپ صلی اللہ علیہ وسلم فرماتے ہیں کہ مجھے میری امت کے اعمال دکھائے گئے اچھے اور برے دونوں میں نے دیکھے کہ اچھے اعمال میں تکلیف دہ چیز کو راستے سے دور کرنا ہے۔

دین اسلام میں کھانے پینے کی چیزوں میں سے پاک و صاف کھانے کا حکم دیا گیا ہے۔ اللہ تعالیٰ کا ارشاد ہے:

يَا أَيُّهَا الَّذِينَ آمَنُوا كُلُوا مِن طَيِّبَاتِ مَا رَزَقْنَاكُمْ^{۲۹}

ترجمہ: اے ایمان والو! جو رزق ہم نے دیا ہے اس میں سے پاک کھاؤ۔ پاک اشیاء کھانے کی وجہ یہ ہے کہ یہ بات ثابت شدہ اور مسلم ہے کہ غذاؤں کا اثر بھی انسان کی روحانی، اخلاقی اطوار پر ضرور ہوتا ہے۔ اسلئے شریعت مطہرہ میں مختلف قسم کے جانور مثلاً: خنزیر، درندے، شکاری پرندے، حشرات الارض وغیرہ کو مختلف وجوہات کے بناء پر ان کے کھانے کو حرام قرار دیا گیا ہے۔ جو درج ذیل ہیں:

- ۱۔ خباثت و گندگی۔
- ۲۔ درندگی؛ یعنی ایسے جانوروں کے کھانے سے انسان درندہ طبع بن جاتا ہے۔
- ۳۔ شیطانی امور سے مشابہت۔
- ۴۔ بعض جانور اور چیزیں زہریلے ہونے کی وجہ سے حرام ہیں۔
- ۵۔ بد اخلاقی یعنی بعض جانوروں کے کھانے سے انسان بد اخلاق بن جاتا ہے۔

۶۔ بداعتقادی یعنی بعض ایسے جانوروں اور اشیاء کے کھانے سے انسان کے اندر بداعتقادی کے آثار پیدا ہو جاتے ہیں۔ جیسے ما اهل به لغير الله کا کھانا۔
نیز اہلیہ کے ساتھ حالت طہارت میں جماع کرنے کا حکم دیا گیا ہے حالت حیض میں ممنوع قرار دیا گیا ہے۔

اللہ تعالیٰ کا ارشاد ہے:

وَيَسْأَلُونَكَ عَنِ الْمَحِيضِ قُلْ هُوَ أَذَىٰ فَاعْتَزِلُوا النِّسَاءَ فِي الْمَحِيضِ وَلَا تَقْرُبُوهُنَّ حَتَّىٰ يَطْهُرْنَ فَإِذَا تَطَهَّرْنَ فَأْتُوهُنَّ مِنْ حَيْثُ أَمَرَكُمُ اللَّهُ ۚ ۳۰۴

ترجمہ: یعنی پوچھتے ہیں تجھ سے حکم حیض کا تو کہو وہ ناپاکی ہے۔ سو تم حیض میں عورتوں سے کنارہ کرو اور صحبت نہ کرو یہاں تک کہ وہ پاک نہ ہو لیں پس جب وہ پاک ہو لیں تو ان کے پاس آؤ جیسا کہ اللہ تعالیٰ نے حکم دیا ہے۔

اللہ تعالیٰ نے حیض کو ناپاکی واذی فرمایا ہے تو ایسی حالت میں صحبت کرنے سے شدید ضرر پہنچنے کا قوی اندیشہ ہے لہذا اللہ تعالیٰ نے حیض میں جماع کرنے سے منع فرمایا ہے۔ طب کے رو سے جو شخص حالت حیض میں عورت سے جماع کرے اس کو مندرجہ ذیل امراض لاحق ہونے کا خدشہ ہے۔

۱۔ جرب یعنی خارش

۲۔ نامردی

۳۔ سوزش یعنی جلن

۴۔ جریان

۵۔ جزام اولاد یعنی جب پیدا ہوتا ہے اس کو جزام کی بیماری لاحق ہو جاتی ہے۔

اس کے علاوہ عورت کو مندرجہ ذیل بیماریاں لاحق ہو جاتی ہیں۔

۱۔ اس کو اکثر یا ہمیشہ کیلئے خون جاری ہوتا ہے۔

۲۔ بچہ دانی یعنی رحم باہر لٹک آتا ہے۔

۳۔ بعض عورتوں کے لئے اکثر اوقات کچا حمل گر جانے کا باعث بن جاتا ہے۔

حالت حیض میں جماع کرنے سے مذکورہ بالا امراض پیدا ہو جانے کا خطرہ ہے۔ اس لیے اللہ

تعالیٰ نے اپنے بندوں پر رحم کر کے حالت حیض میں جماع کرنے سے منع فرمایا ہے۔

اس کے علاوہ دین اسلام میں ہر چیز کی صفائی اور نفاست کو ضروری قرار دیا گیا ہے اور ان کے بارے میں خصوصاً فقہاء کرام نے فقہ میں تفصیلی احکام ذکر کئے ہیں۔

باطنی طہارت و صفائی کے بارے میں اسلامی تعلیمات:

دین اسلام میں کسی چیز کی ظاہری صفائی کے ساتھ ساتھ باطنی صفائی پر بھی بہت زور دیا گیا ہے۔ خاص کر انسان کی روحانی، ذہنی اور قلبی صفائی کو بہت اہمیت دی گئی ہے اور ان سب کا سرچشمہ تقویٰ قرار دیا گیا ہے۔

اللہ تعالیٰ فرماتے ہیں: "يَا أَيُّهَا الَّذِينَ آمَنُوا اتَّقُوا اللَّهَ حَقَّ تُقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ" ^{۳۱} ترجمہ: اے ایمان والو! اللہ تعالیٰ سے ڈرو جس طرح اس سے ڈرنے کا حق ہے اور تم نہ مرو مگر اس حال میں کہ تم مسلمان ہو۔

دل کو پاک و صاف رکھنے کے بارے میں ارشاد باری تعالیٰ ہے: "يَوْمَ لَا يَنْفَعُ مَالٌ وَلَا بَنُونَ. إِلَّا مَنْ أَتَى اللَّهَ بِقَلْبٍ سَلِيمٍ" ^{۳۲} ترجمہ: جس دن کہ مال اور اولاد کچھ کام نہ آئے گی لیکن فائدہ والا وہی ہو گا جو اللہ تعالیٰ کے سامنے بے عیب (پاک) دل لے کر آجائے۔ دین اسلام کے احکام بجالانے سے مقصود انسانوں کو پاک و صاف کرنا ہے۔ جیسا کہ ارشاد باری تعالیٰ ہے:

" مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ وَلَكِنْ يُرِيدُ لِيُطَهِّرَكُمْ وَلِيُنِيعَ نِعْمَتَهُ عَلَيْكُمْ لَعَلَّكُمْ تَشْكُرُونَ" ^{۳۳}

ترجمہ: اللہ تعالیٰ تم پر کسی قسم کی تنگی ڈالنا نہیں چاہتا بلکہ تمہیں پاک کرنے کا اور بھرپور نعمت دینا چاہتا ہے تاکہ تم شکر ادا کرتے رہو۔

کیونکہ دین اسلام کے ہر حکم سے تہذیب و تزکیہ نفس وغیرہ مقصود ہوتا ہے۔ ان میں سے ایک حکم روزہ ہے۔ جس میں اللہ تعالیٰ نے مختلف حکمتیں رکھی ہیں جو درج ذیل ہیں:

- ۱۔ روزہ سے انسان کی عقل کو نفس پر پورا تسلط و غلبہ حاصل ہو جاتا ہے۔
- ۲۔ روزہ سے خشیت اور تقویٰ کی صفت انسان میں پیدا ہو جاتی ہے جیسا کہ کتاب اللہ میں ہے: "لَعَلَّكُمْ تَتَّقُونَ" ^{۳۴} ترجمہ: یعنی تم پر روزہ اس لئے فرض ہوا کہ تم متقی بن جاؤ۔
- ۳۔ روزہ رکھنے سے انسان کو اپنی عاجزی و مسکنت اور اللہ تعالیٰ کے جلال و قدرت پر نظر پڑتی ہے۔
- ۴۔ روزہ سے چشم بصیرت کھلتی ہے۔

- ۵۔ دوراندیشی کا خیال ترقی کرتا ہے۔
 - ۶۔ حقائق اشیاء کا کشف ہوتا ہے۔
 - ۷۔ درندگی و بہیمیت سے دوری ہوتی ہے۔
 - ۸۔ ملائکہ الہی سے قرب حاصل ہوتا ہے۔
 - ۹۔ خدا تعالیٰ کی شکر گزاری کا موقع ملتا ہے۔
 - ۱۰۔ انسانی ہمدردی کا دل میں ابھار پیدا ہوتا ہے۔
 - ۱۱۔ روزہ موجب صحت جسم و روح ہے۔
 - ۱۲۔ روزہ انسان کے لئے ایک غذا ہے جو آئندہ جہاں میں انسان کو ایک غذا کا کام دے گا۔
 - ۱۳۔ روزہ محبت الہی کا ایک بڑا نشان ہے جیسا کہ کوئی شخص کسی کی محبت میں سرشار ہو کر کھانا پینا چھوڑ کر بیوی کے تعلقات بھی بھول جاتا ہے ایسے ہی روزہ دار اللہ کی محبت میں سرشار ہو کر اسی حالت کا اظہار کرتا ہے^{۳۵}۔
- قرآن پاک میں مومنوں کو دلوں کے کینہ اور بغض سے صفائی کی دعا بتلائی گئی ہے: ارشاد باری تعالیٰ ہے: ”وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا“^{۳۶} ترجمہ: اے ہمارے رب! ایمان داروں کے بارے میں ہمارے دل میں کینہ نہ ڈال دے۔
- دین اسلام میں بعض ایسے احکام ہیں جن سے دلوں کی گندگی مثلاً: لالچ، طمع اور بخل وغیرہ کیلئے صفائی کا باعث بنتے ہیں اس لیے ان احکام کو بجالانے کا حکم دیا گیا ہے۔
- ارشاد باری تعالیٰ ہے: ”خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا“^{۳۷} ترجمہ: آپ ان کے مالوں میں سے صدقہ لے لیجئے جس سے آپ ان کو صاف و پاک کر دے۔
- قرآن پاک میں عام طور پر زکوٰۃ کیلئے لفظ صدقہ استعمال ہوا ہے۔ کیونکہ زکوٰۃ کے معنی پاکی اور نمو و ترقی کے ہیں۔ زکوٰۃ انسان کے لئے بخل و گناہ و عذاب سے رہائی و طہارت کی موجب اور ترقی مال و طہارت دل کا باعث ہے۔
- اور صدقہ اس وجہ سے کہا گیا ہے کہ یہ فعل صدقہ دینے والے کی تصدیق کرتا ہے اور اس کی قلبی حالت یعنی صدق و صفائی نیت کی یہ علامت ہے۔
- مسلمانوں پر زکوٰۃ فرض ہونے میں کئی حکمتیں ہیں:

۱۔ ان میں سے ایک یہ ہے کہ انسان سے بخل کی پلیدی دور ہو جاتی ہے کیونکہ جب وہ اپنے اس مال عزیز کو ترک کر دیتا ہے جس پر اس کی زندگی کا مدار معیشت کا انحصار ہے اور جو محنت اور تکلیف اور عرق ریزی سے کمایا گیا تھا اس کو محض رب کی خوشنودی کے لئے دینا یہ کسب خیر ہے جس سے نفس کی وہ بدترین ناپاکی دور ہوتی ہے جو بخل ہے اور اس کے ساتھ ساتھ ایمان میں بھی ایک قسم کی شدت اور صلابت پیدا ہو جاتی ہے۔

۲۔ اس میں اعلیٰ درجہ کی ہمدردی سکھائی گئی ہے کیونکہ انسانی ہمدردی کا تقاضا یہ ہے کہ غرباء کی امداد کی جائے پس زکوٰۃ ادا کرنے سے بنی نوع انسان کے ساتھ ہمدردی ہوتی ہے۔

۳۔ گناہوں کو دور کرنے اور برکات کو زیادہ کرنے کے موثر ترین ذرائع واسباب میں سے زکوٰۃ و صدقات ہیں۔

قرآن پاک خود مسلمانوں کے دلوں کی صفائی کے لئے شفاء اور رحمت ہے : ارشاد باری تعالیٰ ہے: "وَنُنَزِّلُ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ" ^{۳۸} یہ قرآن جو ہم نازل کر رہے ہیں مومنوں کے لئے تو سر اسر شفاء اور رحمت ہے۔

آپ ﷺ یہ دعا ورد کرتے تھے۔

”اللهم نلقنی من الخطایا کما ینلقی الثوب الأبيض من الدنس اللهم اغسل

خطایای بالماء والتلج والبرد“ ^{۳۹}

ترجمہ: اے اللہ! میری خطاؤں کو دور کر دے جس طرح سفید کپڑے سے میل دور کیا جاتا ہے۔ اے اللہ! میری لغزشوں کو پانی، برف اور اولوں کے ساتھ دھو لے۔

حسد، بغض اور کینہ وغیرہ سے دل کو صاف رکھنے کے بارے میں آپ ﷺ کا فرمان: حضرت انس رضی اللہ عنہ آپ ﷺ سے روایت کرتے ہوئے فرماتے ہیں:

”لا تقاطعوا ولا تدابروا ولا تباعدوا ولا تحاسدوا وكونوا عباد الله اخوانا ولا یحل

لمسلم ان یمجر أخاه فوق ثلاث“ ^{۴۰}

آپ صلی اللہ علیہ وسلم نے فرمایا کہ باہم تعلقات قطع نہ کرو اور نہ ایک دوسرے کی طرف پشت کر کے بیٹھو اور نہ باہم بغض رکھو اور نہ باہم حسد کرو اور اللہ تعالیٰ کے

بندے بھائی بھائی بن جاؤ اور کسی مسلمان کے لئے حلال نہیں کہ وہ اپنے بھائی سے تین دن سے زیادہ قطع تعلق رکھے۔

ایک اور جگہ حضرت ابوہریرہ رضی اللہ عنہ سے روایت ہے:

عن ابی ہریرۃ قال قال رسول اللہ ﷺ: ”لا تحاسدوا ولا تناجشوا ولا تباغضوا ولا تدابروا ولا یبیع بعضکم علی بیع بعض وكونوا عباد اللہ اخوانا المسلم اخوا المسلم لا یظلمہ ولا یخذلہ ولا یحقرہ التقویٰ ہہنا وبشیر الی صدرہ ثلاث مرات بحسب امری من الشر ان یحقر اخاہ المسلم کل المسلم علی المسلم حرام دمہ ومالہ وعرضہ“^{۳۱}

ترجمہ: حضرت ابوہریرہ رضی اللہ عنہ بیان کرتے ہیں کہ آپ ﷺ نے فرمایا: آپس میں حسد نہ کرو اور بیع بخش نہ کرو اور نہ آپس میں بغض کرو اور نہ ایک دوسرے کی طرف پشت کر کے بیٹھو اور نہ کسی کی بیع پر بیع کرو بلکہ سب اللہ کے بندے بھائی بھائی ہو جاؤ۔ مسلمان مسلمان کا بھائی ہے، نہ اس پر ظلم کرے، نہ اسے ذلیل کرے اور نہ اسے حقیر جانے تقویٰ اسی جگہ پر ہے آپ ﷺ نے اپنے سینے کی طرف تین بار اشارہ فرمایا آدمی کی برائی کے لئے یہ کافی ہے کہ اپنے بھائی مسلمان کو حقیر جانے مسلمان کی ہر ایک چیز اس کا خون، اس کا مال اور اس کی عزت و آبرو دوسرے مسلمان پر حرام ہے۔

جین مت اور اسلام میں صفائی کا تقابل:

۱۔ جینی عقائد کے مطابق باطنی صفائی اور روحانی ترقی کیلئے کسی ذی روح کو تکلیف پہنچانا منع ہے اس لئے اس مذہب کے پیروکار اکثر سر جھکا کر اور ہاتھ میں جھاڑو وغیرہ لے کر چلتے ہیں۔ ظاہری طور پر یہ غیر فطری ہے اور اس کے ساتھ ساتھ انتہائی تکلیف دہ اور انسانی طاقت سے باہر بھی ہے اور اسلام میں روز اول سے یہ حکم ہے۔ ”لَا یُکَلِّفُ اللّٰهُ نَفْسًا إِلَّا وُسْعَهَا“^{۳۲} اللہ تعالیٰ کسی کو مکلف نہیں کرتا مگر اس کے بس کے مطابق۔

۲۔ جین مت کے گمبہ فرقہ والے برہنہ پھرتے ہیں۔ جب کہ اسلام ستر پوشی کا حکم دیتا ہے۔

۳۔ جین مت میں دگمبہ فرقہ والے نہاتے نہیں جب کہ اسلام میں نہانے کا حکم ہے۔

- ۴۔ جین مت میں ایک سادہ کیلئے بائیس قسم کی نکالیف برداشت کرنی پڑتی ہے جس میں ایک یہ بھی ہے کہ ناپاک او گندہ رہنا تاکہ روحانی ترقی اور باطنی صفائی حاصل ہو جائے جب کہ اسلام میں کوئی ایسا حکم نہیں کہ ناپاک رہ کر باطنی صفائی حاصل ہو جائے۔
- ۵۔ جین مت میں گرہست کیلئے عمر کے آخری حصے میں کسی جان لیوا بیماری سے بیکھنا یعنی فاقے کے ذریعے خود کشی کا عہد کرنا ہے جو کہ جین مت کے روحانیت کیلئے قابل تعریف موت سمجھی جاتی ہے جب کہ اسلام میں خود کشی کرنا حرام ہے چہ جائیکہ روحانیت حاصل ہو جائے۔
- ۶۔ جین مت میں روحانیت کے حصول کیلئے نفس کشی، اذیت پسندی فاقہ مستی اور رہبانیت کی تعلیم پر زور دیا گیا ہے جب کہ اسلام میں حوصلہ افزائی تو درکنار ان چیزوں کی ہمیشہ حوصلہ شکنی کی گئی ہے۔

نتائج البحث:

- ۱۔ جین مت میں اہمہ کو بہت زیادہ اہمیت دی گئی ہے۔
- ۲۔ جین مت میں ظاہری صفائی نروان کے حصول کیلئے مانع ہے۔
- ۳۔ اسلام میں طہارت و صفائی کے بغیر عبادت قبول نہیں ہوتی۔
- ۴۔ مہاویر کے بعد جین مت میں کوئی اور مصلح نہیں آئے گا۔
- ۵۔ جین مت ایک جامد اور ساکن مذہب ہے۔
- ۶۔ جین مت میں تمام برائیوں کا سرچشمہ خواہشات ہے۔
- ۷۔ اسلام میں صفائی کا نظام فطرت کے عین مطابق ہے۔
- ۸۔ جین مت کے کچھ احکام اسلامی تعلیمات کے مطابق ہیں۔ جیسے جھوٹ نہ بولنا، چوری نہ کرنا وغیرہ وغیرہ۔
- ۹۔ اسلام انسان کے ظاہری و باطنی دونوں صفائیوں پر توجہ دیتا ہے۔ جب کہ جین مت میں صرف روح یعنی باطن پر توجہ دی جاتی ہے۔
- ۱۰۔ جینی خدمت خلق کو بہت زیادہ اہمیت دیتے ہیں۔
- ۱۱۔ جینیوں کا یہ دعویٰ ہے کہ یہ مذہب دنیا کا قدیم ترین مذہب ہے۔

حواشی و حوالہ جات

- ۱- مظفر ولی خان، مکالمہ بین المذاہب، فاروقیہ کراچی، ۲۰۰۷ء، ص ۱۴۲
- ۲- غلام رسول، مذاہب عالم کا تقابلی مطالعہ، علمی کتب خانہ لاہور، ۱۹۷۶ء، ص ۲۲۲
- ۳- فاروقی عماد الحسن، دنیا کے بڑے مذاہب، تعمیر انسانیت لاہور، ۱۲
- ۴- پالرمارٹن، ورلڈ ریلیجیوز، برٹش لائبریری، ۲۰۰۴ء، ص ۱۷۱
- ۵- الودربرٹ اینڈ الاس گرگوری، انسائیکلو پیڈیا آف ورلڈ ریلیجیوز، لائبریری آف کانگریس، ۲۰۰۷ء، ص ۲۹
- ۶- خان محمد یوسف، تقابل ادیان، بیت العلوم لاہور، ص ۱۱۹، وارن ہربن، جینزم، لائبریری آف کیلفورنیا، ۱۹۷۷ء، ص ۲۲
- ۷- وکٹمنس فیلیپ، ای ویٹمنس کمپنیز ریلیجیوز، dk نیویارک، ص ۲۲
- ۸- جین فیلوئی اینڈ پریکٹس، www.jainelibrary.org، ص ۱۲۵، ایجوکیشن کمیٹی جینا، جینزم ۱۰۱، ص ۶۷
- ۹- مظفر ولی خان، مکالمہ بین المذاہب، ص ۱۴۳
- ۱۰- خان محمد یوسف، تقابل ادیان، ص ۱۲۰، جین فیلوئی اینڈ پریکٹس، www.jainelibrary.org، ص ۹
- ۱۱- وکٹمنس فیلیپ، ای ویٹمنس کمپنیز ریلیجیوز، dk نیویارک، ص ۲۲
- ۱۲- فاروقی عماد الحسن، دنیا کے بڑے مذاہب، ص ۱۳۸، جین فیلوئی اینڈ پریکٹس، www.jainelibrary.org، ص ۹
- ۱۳- خان محمد یوسف، تقابل ادیان، ص ۲۰، جین فیلوئی اینڈ پریکٹس، www.jainelibrary.org، ص ۹
- ۱۴- لال خلف پٹالال، انزیری زام لالہ، نروان سمت ملکھی شاہ جینی، ۱۹۱۵ء، ج ۲، ص ۲۲۹، جین فیلوئی اینڈ پریکٹس، www.jainelibrary.org، ص ۹
- ۱۵- فاروقی عماد الحسن، دنیا کے بڑے مذاہب، ص ۱۴۰، ایجوکیشن کمیٹی جینا، جینزم ۱۰۱، ص ۵۷
- ۱۶- سورۃ البقرہ: ۲۲۲
- ۱۷- سورۃ المائدہ: ۶
- ۱۸- سورۃ الاعراف: ۳۱
- ۱۹- سورۃ المدثر: ۴
- ۲۰- سورۃ الحج، ۲۶
- ۲۱- القشیری مسلم بن حجاج، الجامع الصحیح المسلم، دارالافتاء الجدیدۃ بیروت، ج ۱، ص ۴۰
- ۲۲- بخاری محمد بن اسماعیل، الجامع الصحیح البخاری، دارالشعب القاہرہ، ۲۹۸۷ء، ج ۲، ص ۷
- ۲۳- القشیری مسلم بن حجاج، الجامع الصحیح المسلم، ج ۱، ص ۴۱
- ۲۴- نسائی، احمد بن شعیب، سنن النسائی المجتبیٰ من السنن، مطبوعات الاسلامیہ حلب، ۱۹۸۶ء، ج ۱۰

- ۲۴ - ایضاً، ج ۱، ص ۱۴
- ۲۵ - ترمذی، محمد بن عیسیٰ، سنن الترمذی، ج ۱، ص ۲۸۱
- ۲۶ - ایضاً، ج ۱، ص ۳۶
- ۲۷ - نسائی، احمد بن شعیب، سنن النسائی المجتبیٰ من السنن، ج ۱، ص ۳۳۱
- ۲۸ - القشیری، مسلم بن حجاج، الجامع الصحیح المسلم، ج ۲، ص ۲۲
- ۲۹ - سورة البقرة: ۱۷۲
- ۳۰ - سورة البقرة: ۲۲۲
- ۳۱ - سورة آل عمران: ۲۰۱
- ۳۲ - سورة الشعراء: ۸۸
- ۳۳ - سورة المائدة: ۶
- ۳۴ - سورة البقرة: ۱۸۳
- ۳۵ - بخاری، محمد بن اسماعیل، الجامع الصحیح البخاری، ج ۱، ص ۱۸۹
- ۳۶ - سورة الحشر: ۱۰
- ۳۷ - سورة التوبة: ۱۰۲
- ۳۸ - سورة بنی اسرائیل: ۸۲
- ۳۹ - ترمذی، محمد بن عیسیٰ، سنن الترمذی، ج ۴، ص ۵۵۳
- ۴۰ - القشیری، مسلم بن حجاج، الجامع الصحیح المسلم، ج ۴، ص ۱۹۸۳
- ۴۱ - ترمذی محمد بن عیسیٰ الترمذی، سنن الترمذی، ج ۴، ص ۳۲۹
- ۴۲ - سورة البقرة، ۲۶۸